

महाभारते उद्योगपर्वाण्तरगतम् अध्याय ४१-४५

४१

धृतराष्ट्र उवाच ।

अनुक्तं यदि ते किं चिद्वाचा विदुर विद्यते ।
तन्मे शुश्रूषवे ब्रूहि विचित्राणि हि भाषसे ॥ १ ॥
धृतराष्ट्र कुमारो वै यः पुराणः सनातनः ।
सनत्सुजातः प्रोवाच मृत्युर्नास्तीति भारत ॥ २ ॥
स ते गुह्यान्प्रकाशांश्च सर्वान्हृदयसंश्रयान् ।
प्रवक्ष्यति महाराज सर्वबुद्धिमतां वरः ॥ ३ ॥
किं त्वं न वेद तद्भूयो यन्मे ब्रूयात्सनातनः ।
त्वमेव विदुर ब्रूहि प्रजा शेषोऽस्ति चेत्तव ॥ ४ ॥
शूद्रयोनावहं जातो नातोऽन्यद्वक्तुमुत्सहे ।
कुमारस्य तु या बुद्धिर्वेद तां शाश्वतीम् अहम् ॥ ५ ॥
ब्राह्मी हि योनिमापन्नः सुगुह्यमपि यो वदेत् ।
न तेन गह्यो देवानां तस्मादेतद्ब्रवीमि ते ॥ ६ ॥
ब्रवीहि विदुर त्वं मे पुराणं तं सनातनम् ।
कथमेतेन देहेन स्यादिहैव समागमः ॥ ७ ॥
चिन्तयामास विदुरस्तमृषिं संशितव्रतम् ।
स च तच्चिन्तितं ज्ञात्वा दर्शयामास भारत ॥ ८ ॥
स चैनं प्रतिजग्राह विधिदृष्टेन कर्मणा ।
सुखोपविष्टं विश्रान्तमथैनं विदुरोऽब्रवीत् ॥ ९ ॥
भगवन्संशयः कश्चिद्भृतराष्ट्रस्य मानसे ।
यो न शक्यो मया वक्तुं तमस्मै वक्तुमर्हसि ।
यं श्रुत्वायं मनुष्येन्द्रः सुखदुःखातिगो भवेत् ॥ १० ॥
लाभालाभौ प्रिय द्वेष्यौ यथैनं न जरान्तकौ ।
विषहेरन्भयामर्षौ क्षुत्पिपासे मदोद्भवौ ।
अरतिश्चैव तन्द्री च कामक्रोधौ क्षयोदयौ ॥ ११ ॥

४२

वैशम्पायन उवाच ।

ततो राजा धृतराष्ट्रो मनीषी
सम्पूज्य वाक्यं विदुरेरितं तत् ।
सनत्सुजातं रहिते महात्मा

पप्रच्छ बुद्धिं परमां बुभूषन् ॥ १ ॥
सनत्सुजात यदीदं शृणोमि
मृत्युर्हि नासीह तवोपदेशम् ।
देवासुरा ह्याचरन्ब्रह्मचर्यम्
अमृत्यवे तत्कतरन्न सत्यम् ॥ २ ॥

सनत्सुजात उवाच ।

अमृत्युः कर्मणा के चिन्मृत्युर्नास्तीति चापरे ।
शृणु मे ब्रुवतो राजन्यथैतन्मा विशङ्किथाः ॥ ३ ॥
उभे सत्ये क्षत्रियाद्य प्रवृत्ते
मोहो मृत्युः संमतो यः कवीनाम् ।
प्रमादं वै मृत्युमहं ब्रवीमि
सदाप्रमादममृतत्वं ब्रवीमि ॥ ४ ॥
प्रमादाद्देव असुराः पराभवन्
अप्रमादाद्ब्रह्मभूता भवन्ति ।
न वै मृत्युर्व्याघ्र इवात्ति जन्तून्
न ह्यस्य रूपमुपलभ्यते ह ॥ ५ ॥
यमं त्वेके मृत्युमतोऽन्यमाहुर
आत्मावसन्नममृतं ब्रह्मचर्यम् ।
पितृलोके राज्यमनुशास्ति देवः
शिवः शिवानामशिवोऽशिवानाम् ॥ ६ ॥
आस्यादेश निःसरते नराणां
क्रोधः प्रमादो मोहरूपश्च मृत्युः ।
ते मोहितास्तद्वशे वर्तमाना
इतः प्रेतास्तत्र पुनः पतन्ति ॥ ७ ॥
ततस्तं देवा अनु विप्लवन्ते
अतो मृत्युर्मरणाख्याम् उपैति ।
कर्मोदये कर्मफलानुरागात्
तत्रानु यान्ति न तरन्ति मृत्युम् ॥ ८ ॥
योऽभिध्यायन्नुत्पतिष्णून्निहन्त्याद्
अनादरेणाप्रतिबुध्यमानः ।
स वै मृत्युर्मृत्युरिवात्ति भूत्वा
एवं विद्वान्यो विनिहन्ति कामान् ॥ ९ ॥
कामानुसारी पुरुषः कामाननु विनश्यति ।
कामान्व्युदस्य धुनुते यत्किं चित्पुरुषो रजः ॥ १० ॥
तमोऽप्रकाशो भूतानां नरकोऽयं प्रदृश्यते ।
गृह्यन्त इव धावन्ति गच्छन्तः श्वभ्रमुन्मुखाः ॥ ११ ॥

अभिध्या वै प्रथमं हन्ति चैनं
कामक्रोधौ गृह्य चैनं तु पश्चात् ।
एते बालान्मृत्यवे प्रापयन्ति
धीरास्तु धैर्येण तरन्ति मृत्युम् ॥ १२ ॥
अमन्यमानः क्षत्रिय किं चिदन्यन्
नाधीयते तार्ण इवास्य व्याघ्रः ।
क्रोधाल्लोभान्मोहमयान्तरात्मा
स वै मृत्युस्त्वच्छरीरे य एषः ॥ १३ ॥
एवं मृत्युं जायमानं विदित्वा
ज्ञाने तिष्ठन्न बिभेतीह मृत्योः ।
विनश्यते विषये तस्य मृत्युर्
मृत्योर्यथा विषयं प्राप्य मर्त्यः ॥ १४ ॥
येऽस्मिन्धर्मान्नाचरन्तीह के चित्
तथा धर्मान्के चिदिहाचरन्ति ।
धर्मः पापेन प्रतिहन्यते स्म
उताहो धर्मः प्रतिहन्ति पापम् ॥ १५ ॥

सनत्सुजात उवाच ।

उभयमेव तत्रोपभुज्यते फलं
धर्मस्यैवेतरस्य च ।
धर्मेणाधर्मं प्रणुदतीह विद्वान्
धर्मो बलीयानिति तस्य विद्धि ॥ १६ ॥
यानिमानाहुः स्वस्य धर्मस्य लोकान्
द्विजातीनां पुण्यकृतां सनातनान् ।
तेषां परिक्रमान्कथयन्तस्ततोऽन्यान्
नैतद्विद्वन्नैव कृतं च कर्म ॥ १७ ॥

सनत्सुजात उवाच ।

येषां बले न विस्पर्धा बले बलवताम् इव ।
ते ब्राह्मणा इतः प्रेत्य स्वर्गलोके प्रकाशते ॥ १८ ॥
यत्र मन्येत भूयिष्ठं प्रावृषीव तृणोलपम् ।
अन्नं पानं च ब्राह्मणस्तज्जीवन्नानुसञ्ज्वरेत् ॥ १९ ॥
यत्राकथयमानस्य प्रयच्छत्यशिवं भयम् ।
अतिरिक्तमिवाकुर्वन्स श्रेयान्नेतरो जनः ॥ २० ॥
यो वाकथयमानस्य आत्मानं नानुसञ्ज्वरेत् ।
ब्रह्म स्वं नोपभुज्जेद्वा तदन्नं संमतं सताम् ॥ २१ ॥
यथा स्वं वान्तमश्नाति श्वा वै नित्यमभूतये ।
एवं ते वान्तमश्नन्ति स्ववीर्यस्योपजीवनात् ॥ २२ ॥
नित्यमज्ञातचर्या मे इति मन्येत ब्राह्मणः ।
ज्ञातीनां तु वसन्मध्ये नैव विद्येत किं चन ॥ २३ ॥
को ह्येवमन्तरात्मानं ब्राह्मणो हन्तुमर्हति ।

तस्माद्धि किं चित्क्षत्रिय ब्रह्मावसति पश्यति ॥ २४ ॥
अश्रान्तः स्यादनादानात्संमतो निरुपद्रवः ।
शिष्टो न शिष्टवत्स स्याद्ब्राह्मणो ब्रह्मवित्कविः ॥ २५ ॥
अनाद्या मानुषे वित्ते आद्या वेदेषु ये द्विजाः ।
ते दुर्धर्षा दुष्प्रकम्प्या विद्यात्तान्ब्रह्मणस्तनुम् ॥ २६ ॥
सर्वान्स्वष्टकृतो देवान्विद्याद्य इह कश् चन ।
न समानो ब्राह्मणस्य यस्मिन्प्रयतते स्वयम् ॥ २७ ॥
यम प्रयतमानं तु मानयन्ति स मानितः ।
न मान्यमानो मन्येत नामानादभिसञ्ज्वरेत् ॥ २८ ॥
विद्वांसो मानयन्तीह इति मन्येत मानितः ।
अधर्मविदुषो मूढा लोकशास्त्रविशारदाः ।
न मान्यं मानयिष्यन्ति इति मन्येदमानितः ॥ २९ ॥
न वै मानं च मौनं च सहितौ चरतः सदा ।
अयं हि लोको मानस्य असौ मानस्य तद्विदुः ॥ ३० ॥
श्रीः सुखस्येह संवासः सा चापि परिपन्थिनी ।
ब्रह्मी सुदुर्लभा श्रीर्हि प्रजा हीनेन क्षत्रिय ॥ ३१ ॥
द्वाराणि तस्या हिवदन्ति सन्तो
बहुप्रकाराणि दुरावराणि ।
सत्यार्जवे ह्रीर्दमशौचविद्याः
षण्मानमोहप्रतिबाधनानि ॥ ३२ ॥

४३

धृतराष्ट्र उवाच ।

ऋचो यजूंष्यधीते यः सामवेदं च यो द्विजः ।
पापानि कुर्वन्पापेन लिप्यते न स लिप्यते ॥ १ ॥

सनत्सुजात उवाच ।

नैनं सामान्यृचो वापि न यजूंषि विचक्षण ।
त्रायन्ते कर्मणः पापान्न ते मिथ्या ब्रवीम्यहम् ॥ २ ॥
न छन्दांसि वृजिनत्तारयन्ति
मायाविनं मायया वर्तमानम् ।
नीडं शकुन्ता इव जातपक्षाश्
छन्दांस्येनं प्रजहत्यन्तकाले ॥ ३ ॥
न चेद्वेदा वेदविदं शक्तास्त्रातुं विचक्षण ।
अथ कस्मात्प्रलापोऽयं ब्राह्मणानां सनातनः ॥ ४ ॥

सनत्सुजात उवाच ।

अस्मिँल्लोके तपस्तप्तं फलमन्यत्र दृश्यते ।
ब्राह्मणानामिमे लोका ऋद्धे तपसि संयताः ॥ ५ ॥
कथं समृद्धमप्यृद्धं तपो भवति केवलम् ।

सनत्सुजात तद्ब्रूहि यथा विद्याम तद्वयम् ॥ ६ ॥

सनत्सुजात उवाच ।

क्रोधादयो द्वादश यस्य दोषास्
तथा नृशंसादि षडत्र राजन् ।
धर्मादयो द्वादश चाततानाः
शास्त्रे गुणा ये विदिता द्विजानाम् ॥ ७ ॥
क्रोधः कामो लोभमोहौ विवित्सा
कृपासूया मानशोकौ स्पृहा च ।
ईर्ष्या जुगुप्सा च मनुष्यदोषा
वर्ज्याः सदा द्वादशैते नरेण ॥ ८ ॥
एकैकमेत राजेन्द्र मनुष्यान्पर्युपासते ।
लिप्समानोऽन्तरं तेषां मृगाणामिव लुब्धकः ॥ ९ ॥
विकल्थनः स्पृहयालुर्मनस्वी
विभ्रत्कोपं चपलोऽरक्षणश् च ।
एते प्राप्ताः षण्णरान्पापधर्मान्
प्रकुर्वते नोत सन्तः सुदुर्गे ॥ १० ॥
सम्भोगसंविद्विद्वषमेधमानो
दत्तानुतापी कृपणोऽबलीयान् ।
वर्ग प्रशंसी वनितासु द्वेषा
एतेऽपरे सप्त नृशंसधर्माः ॥ ११ ॥
धर्मश्च सत्यं च दमस्तपश् च
अमात्सर्यं ह्रीस्तितिक्षानसूया ।
यज्ञश्च दानं च धृतिः श्रुतं च
महाव्रता द्वादश ब्राह्मणस्य ॥ १२ ॥
यस्त्वेतभ्यः प्रवसेद्द्वादशेभ्यः
सर्वामपीमां पृथिवीं प्रशिष्यात् ।
त्रिभिर्द्वाभ्यामेकतो वा विशिष्टो
नास्य स्वमस्तीति स वेदितव्यः ॥ १३ ॥
दमस्त्यागोऽप्रमादश्च एतेष्वमृतमाहितम् ।
तानि सत्यमुखान्याहुर्ब्राह्मणा ये मनीषिणः ॥ १४ ॥
दमोऽष्टादश दोषः स्यात्प्रतिकूलं कृताकृते ।
अनृतं चाभ्यसूया च कामार्थी च तथा स्पृहा ॥ १५ ॥
क्रोधः शोकस्तथा तृष्णा लोभः पैशुन्यमेव च ।
मत्सरश्च विवित्सा च परितापस्तथा रतिः ॥ १६ ॥
अपस्मारः सातिवादस्तथा सम्भावनात्मनि ।
एतैर्विमुक्तो दोषैर्यः स दमः सद्भिरुच्यते ॥ १७ ॥
श्रेयांस्तु षड्विधस्त्यागः प्रियं प्राप्य न हृष्यति ।
अप्रिये तु समुत्पन्ने व्यथां जातु न चाच्छति ॥ १८ ॥
इष्टान्दारांश्च पुत्रांश्च न चान्यं यद्वचो भवेत् ।
अर्हते याचमानाय प्रदेयं तद्वचो भवेत् ।
अप्यवाच्यं वदत्येव स तृतीयो गुणः स्मृतः ॥ १९ ॥

त्यक्तैर्द्रव्यैर्यो भवति नोपयुङ्क्ते च कामतः ।
न च कर्मसु तद्धीनः शिष्यबुद्धिर्नरो यथा ।
सर्वैरेव गुणैर्युक्तो द्रव्यवानपि यो भवेत् ॥ २० ॥
अप्रमादोऽष्ट दोषः स्यात्तान्दोषान्परिवर्जयेत् ।
इन्द्रियेभ्यश्च पञ्चभ्यो मनसश्चैव भारत ।
अतीतानागतेभ्यश्च मुक्तो ह्येतैः सुखी भवेत् ॥ २१ ॥
दोषैरैतैर्विमुक्तं तु गुणैरैतैः समन्वितम् ।
एतत्समृद्धमप्युद्धं तपो भवति केवलम् ।
यन्मां पृच्छसि राजेन्द्र किं भूयः श्रोतुमिच्छसि ॥ २२ ॥
आख्यान पञ्चमैर्वेदैर्भूयिष्ठं कथ्यते जनः ।
तथैवान्ये चतुर्वेदास्त्रिवेदाश्च तथापरे ॥ २३ ॥
द्विवेदाश्चैकवेदाश्च अनृचश्च तथापरे ।
तेषां तु कतमः स स्याद्यमहं वेद ब्राह्मणम् ॥ २४ ॥

सनत्सुजात उवाच ।

एकस्य वेदस्याज्ञानोद्वेदास्ते बहवोऽभवन् ।
सत्यस्यैकस्य राजेन्द्र सत्ये कश्चिदवस्थितः ।
एवं वेदमनुत्साद्य प्रजां महति कुर्वते ॥ २५ ॥
दानमध्ययनं यज्ञो लोभादेतत्प्रवर्तते ।
सत्यात्प्रच्यवमानानां सङ्कल्पो वितथो भवेत् ॥ २६ ॥
ततो यज्ञः प्रतायेत सत्यस्यैवावधारणात् ।
मनसान्यस्य भवति वाचान्यस्योत कर्मणा ।
सङ्कल्पसिद्धः पुरुषः सङ्कल्पानधितिष्ठति ॥ २७ ॥
अनैभृत्येन वै तस्य दीक्षित व्रतमाचरेत् ।
नामैतद्वातुनिर्वृत्तं सत्यमेव सतां परम् ।
ज्ञानं वै नाम प्रत्यक्षं परोक्षं जायते तपः ॥ २८ ॥
विद्याद्बहु पठन्तं तु बहु पाठीति ब्राह्मणम् ।
तस्मात्क्षत्रिय मा मंस्था जल्पितेनैव ब्राह्मणम् ।
य एव सत्यान्नापैति स ज्ञेयो ब्राह्मणस्त्वया ॥ २९ ॥
छन्दांसि नाम क्षत्रिय तान्यथर्वा
जगौ पुरस्तादृषिसर्ग एषः ।
छन्दोविदस्ते य उ तानधीत्य
न वेद्य वेदस्य विदुर्न वेद्यम् ॥ ३० ॥
न वेदानां वेदिता कश् चिदस्ति
कश्चिद्वेदान्बुध्यते वापि राजन् ।
यो वेद वेदान्न स वेद वेद्यं
सत्ये स्थितो यस्तु स वेद वेद्यम् ॥ ३१ ॥
अभिजानामि ब्राह्मणमाख्यातारं विचक्षणम् ।
यश्छिन्नविचिकित्सः सन्नाचष्टे सर्वसंशयान् ॥ ३२ ॥
तस्य पर्येषणं गच्छेत्प्राचीनं नोत दक्षिणम् ।
नार्वाचीनं कुतस्तिर्यङ्गादिशं तु कथं चन ॥ ३३ ॥
तूष्णीम्भूत उपासीत न चेष्टेन्मनसा अपि ।

अभ्यावर्तेत ब्रह्मास्य अन्तरात्मनि वै श्रितम् ॥ ३४ ॥
मौनाद्धि स मुनिर्भवति नारण्य वसनान्मुनिः ।
अक्षरं तत्तु यो वेद स मुनिः श्रेष्ठ उच्यते ॥ ३५ ॥
सर्वार्थानां व्याकरणाद्व्याकरण उच्यते ।
प्रत्यक्षदर्शी लोकानां सर्वदर्शी भवेन्नरः ॥ ३६ ॥
सत्ये वै ब्राह्मणस्तिष्ठन्नह्य पश्यति क्षत्रिय ।
वेदानां चानुपूर्व्येण एतद्विद्वन्नब्रवीमि ते ॥ ३७ ॥

४४

धृतराष्ट्र उवाच ।

सनत्सुजात यदिमां परार्थां
ब्राह्मी वाचं प्रवदसि विश्वरूपाम् ।
परां हि कामेषु सुदुर्लभां कथां
तद्ब्रूहि मे वाक्यमेतत्कुमार ॥ १ ॥

सनत्सुजात उवाच ।

नैतद्ब्रह्म त्वरमाणेन लभ्यं
यन्मां पृच्छस्यभिहृष्यस्यतीव ।
अव्यक्तविद्यामभिधास्ये पुराणीं
बुद्ध्या च तेषां ब्रह्मचर्येण सिद्धाम् ॥ २ ॥
अव्यक्तविद्यामिति यत्सनातनीं
ब्रवीषि त्वं ब्रह्मचर्येण सिद्धाम् ।
अनारभ्या वसतीहार्य काले
कथं ब्राह्मण्यममृतत्वं लभेत ॥ ३ ॥

सनत्सुजात उवाच ।

येऽस्मिँल्लोके विजयन्तीह कामान्
ब्राह्मी स्थितिमनुतितिक्षमाणाः ।
त आत्मानं निर्हरन्तीह देहान्
मुञ्जादिषीकामिव सत्त्वसंस्थाः ॥ ४ ॥
शरीरमेतौ कुरुतः पिता माता च भारत ।
आचार्यं शास्ता या जातिः सा सत्या साजरामरा ॥ ५ ॥
आचार्यं योनिमिह ये प्रविश्य
भूत्वा गर्भं ब्रह्मचर्यं चरन्ति ।
इहैव ते शास्त्रकारा भवन्ति
प्रहाय देहं परमं यान्ति योगम् ॥ ६ ॥
य आवृणोत्यवितथेन कर्णां
वृतं कुर्वन्नमृतं सम्प्रयच्छन् ।
तं मन्येत पितरं मातरं च
तस्मै न द्रुह्येत्कृतमस्य जानन् ॥ ७ ॥

गुरुं शिष्यो नित्यमभिमन्यमानः
स्वाध्यायमिच्छेच्छुचिरप्रमत्तः ।
मानं न कुर्यान्न दधीत रोषम्
एष प्रथमो ब्रह्मचर्यस्य पादः ॥ ८ ॥
आचार्यस्य प्रियं कुर्यात्प्राणैरपि धनैरपि ।
कर्मणा मनसा वाचा द्वितीयः पाद उच्यते ॥ ९ ॥
समा गुरौ यथावृत्तिर्गुरु पत्न्यां तथा भवेत् ।
यथोक्तकारी प्रियकृतृतीयः पाद उच्यते ॥ १० ॥
नाचार्यायेहोपकृत्वा प्रवादं
प्राज्ञः कुर्वीत नैतदहं करोमि ।
इतीव मन्येत न भाषयेत
स वै चतुर्थो ब्रह्मचर्यस्य पादः ॥ ११ ॥
एवं वसन्तं यदुपप्लवेद्धनम्
आचार्याय तदनुप्रयच्छेत् ।
सतां वृद्धिं बहुगुणाम् एवमेति
गुरोः पुत्रे भवति च वृत्तिरेषा ॥ १२ ॥
एवं वसन्सर्वतो वर्धतीह
बहून्पुत्राँल्लभते च प्रतिष्ठाम् ।
वर्षन्ति चास्मै प्रदिशो दिशश् च
वसन्त्यस्मिन्नब्रह्मचर्ये जनाश् च ॥ १३ ॥
एतेन ब्रह्मचर्येण देवा देवत्वमाप्नुवन् ।
ऋषयश्च महाभागा ब्रह्मलोकं मनीषिणः ॥ १४ ॥
गन्धर्वाणामनेनैव रूपमप्सरसामभूत् ।
एतेन ब्रह्मचर्येण सूर्यो अह्नाय जायते ॥ १५ ॥
य आशयेत्पाटयेच्चापि राजन्
सर्वं शरीरं तपसा तप्यमानः ।
एतेनासौ बाल्यमत्येति विद्वान्
मृत्युं तथा रोधयत्यन्तकाले ॥ १६ ॥
अन्तवन्तः क्षत्रिय ते जयन्ति
लोकाञ्जनाः कर्मणा निर्मितेन ।
ब्रह्मैव विद्वांस्तेनाभ्येति सर्वं
नान्यः पन्था अयनाय विद्यते ॥ १७ ॥
आभाति शुक्लमिव लोहितमिव
अथो कृष्णमथाञ्जनं काद्रवं वा ।
तद्ब्राह्मणः पश्यति योऽत्र विद्वान्
कथंरूपं तदमृतमक्षरं पदम् ॥ १८ ॥
नाभाति शुक्लमिव लोहितमिव
अथो कृष्णमायसमर्कवर्णम् ।
न पृथिव्यां तिष्ठति नान्तरिक्षे
नैतत्समुद्रे सलिलं विभर्ति ॥ १९ ॥
न तारकासु न च विद्युदाश्रितं
न चाभ्रेषु दृश्यते रूपमस्य ।
न चापि वायौ न च देवतासु

न तच्चन्द्रे दृश्यते नोत सूर्ये ॥ २० ॥
 नैवर्क्षुं तन्न यजुःषु नाप्यथर्वसु
 न चैव दृश्यत्यमलेषु सामसु ।
 रथन्तरे बार्हते चापि राजन्
 महाव्रते नैव दृश्येद्भ्रुवं तत् ॥ २१ ॥
 अपारणीयं तमसः परस्तात्
 तदन्तकोऽप्येति विनाशकाले ।
 अणीय रूपं क्षुर धारया तन्
 महच्च रूपं त्वपि पर्वतेभ्यः ॥ २२ ॥
 सा प्रतिष्ठा तदमृतं लोकास्तद्ब्रह्म तद्यशः ।
 भूतानि जज्ञिरे तस्मात्प्रलयं यान्ति तत्र च ॥ २३ ॥
 अनामयं तन्महदुद्यतं यशो
 वाचो विकारान्कवयो वदन्ति ।
 तस्मिञ्जगत्सर्वमिदं प्रतिष्ठितं
 ये तद्विदुरमृतास्ते भवन्ति ॥ २४ ॥

४५

सनत्सुजात उवाच ।

यत्तच्छुक्रं महज्ज्योतिर्दीप्यमानं महद्यशः ।
 तद्वै देवा उपासन्ते यस्मादको विराजते ।
 योगिनस्तं प्रपश्यन्ति भगवन्तं सनातनम् ॥ १ ॥
 शुक्राद्ब्रह्म प्रभवति ब्रह्म शुक्रेण वर्धते ।
 तच्छुक्रं ज्योतिषां मध्येऽतप्तं तपति तापनम् ।
 योगिनस्तं प्रपश्यन्ति भगवन्तं सनातनम् ॥ २ ॥
 आपोऽथ अद्भ्यः सलिलस्य मध्ये
 उभौ देवौ शिश्रियातेऽन्तरिक्षे ।
 स सध्रीचीः स विषूचीर्वसाना
 उभे विभर्ति पृथिवीं दिवं च ।
 योगिनस्तं प्रपश्यन्ति भगवन्तं सनातनम् ॥ ३ ॥
 उभौ च देवौ पृथिवीं दिवं च
 दिशश्च शुक्रं भुवनं विभर्ति ।
 तस्माद्दिशः सरितश् च स्रवन्ति
 तस्मात्समुद्रा विहिता महान्तः ।
 योगिनस्तं प्रपश्यन्ति भगवन्तं सनातनम् ॥ ४ ॥
 चक्रे रथस्य तिष्ठन्तं ध्रुवस्याव्यय कर्मणः ।
 केतुमन्तं वहन्त्यश्वास्तं दिव्यमजरं दिवि ।
 योगिनस्तं प्रपश्यन्ति भगवन्तं सनातनम् ॥ ५ ॥
 न सादृश्ये तिष्ठति रूपमस्य
 न चक्षुषा पश्यति कश् चिदेनम् ।
 मनीषयाथो मनसा हृदा च
 यैवं विदुरमृतास्ते भवन्ति ।
 योगिनस्तं प्रपश्यन्ति भगवन्तं सनातनम् ॥ ६ ॥

द्वादश पूगां सरितं देव रक्षितम् ।
 मधु ईशन्तस्तदा सञ्चरन्ति घोरम् ।
 योगिनस्तं प्रपश्यन्ति भगवन्तं सनातनम् ॥ ७ ॥
 तदर्धमासं पिबति सञ्चित्य भ्रमरो मधु ।
 ईशानः सर्वभूतेषु हविर्भूतमकल्पयत् ।
 योगिनस्तं प्रपश्यन्ति भगवन्तं सनातनम् ॥ ८ ॥
 हिरण्यपर्णमश्वत्थमभिपत्य अपक्षकाः ।
 योगिनस्तं प्रपश्यन्ति भगवन्तं सनातनम् ॥ ९ ॥
 पूर्णात्पूर्णान्युद्धरन्ति पूर्णात्पूर्णानि चक्रिरे ।
 हरन्ति पूर्णात्पूर्णानि पूर्णमेवावशिष्यते ।
 योगिनस्तं प्रपश्यन्ति भगवन्तं सनातनम् ॥ १० ॥
 तस्माद्वा वायुरायातस्तस्मिंश्च प्रयतः सदा ।
 तस्मादग्निश्च सोमश्च तस्मिंश्च प्राण आततः ॥ ११ ॥
 सर्वमेव ततो विद्यात्तद्वक्तुं न शक्नुमः ।
 योगिनस्तं प्रपश्यन्ति भगवन्तं सनातनम् ॥ १२ ॥
 अपानं गिरति प्राणः प्राणं गिरति चन्द्रमाः ।
 आदित्यो गिरते चन्द्रमादित्यं गिरते परः ।
 योगिनस्तं प्रपश्यन्ति भगवन्तं सनातनम् ॥ १३ ॥
 एकं पादं नोत्क्षिपति सलिलाद्द्वंस उच्चरन् ।
 तं चेत्सततमृत्विजं न मृत्युर्नामृतं भवेत् ।
 योगिनस्तं प्रपश्यन्ति भगवन्तं सनातनम् ॥ १४ ॥
 एवं देवो महात्मा स पावकं पुरुषो गिरन् ।
 यो वै तं पुरुषं वेद तस्येहात्मा न रिष्यते ।
 योगिनस्तं प्रपश्यन्ति भगवन्तं सनातनम् ॥ १५ ॥
 यः सहस्रं सहस्राणां पक्षान्सन्तत्य सम्पतेत् ।
 मध्यमे मध्य आगच्छेदपि चेत्यान्मनोजवः ।
 योगिनस्तं प्रपश्यन्ति भगवन्तं सनातनम् ॥ १६ ॥
 न दर्शने तिष्ठति रूपमस्य
 पश्यन्ति चैनं सुविशुद्धसत्त्वाः ।
 हितो मनीषी मनसाभिपश्येद्
 ये तं श्रयेयुरमृतास्ते भवन्ति ।
 योगिनस्तं प्रपश्यन्ति भगवन्तं सनातनम् ॥ १७ ॥
 गृह्णन्ति सर्पा इव गह्वराणि
 स्वशिक्षया स्वेन वृत्तेन मर्त्याः ।
 तेषु प्रमुह्यन्ति जना विमूढा
 यथाध्वानं मोहयन्ते भयाय ।
 योगिनस्तं प्रपश्यन्ति भगवन्तं सनातनम् ॥ १८ ॥
 सदा सदासत्कृतः स्यान्न मृत्युरमृतं कुतः ।
 सत्यानृते सत्यसमान बन्धने
 सतश्च योनिरसतश् चैक एव ।
 योगिनस्तं प्रपश्यन्ति भगवन्तं सनातनम् ॥ १९ ॥
 न साधुना नोत असाधुना वा
 समानमेतद्दृश्यते मानुषेषु ।

समानमेतदमृतस्य विद्याद्
एवं युक्तो मधु तद्वै परीप्सेत् ।
योगिनस्तं प्रपश्यन्ति भगवन्तं सनातनम् ॥ २० ॥
नास्यातिवादा हृदयं तापयन्ति
नानधीतं नाहुतमग्निहोत्रम् ।
मनो ब्राह्मीं लघुतामादधीत
प्रज्ञानमस्य नाम धीरा लभन्ते ।
योगिनस्तं प्रपश्यन्ति भगवन्तं सनातनम् ॥ २१ ॥
एवं यः सर्वभूतेषु आत्मानमनुपश्यति ।
अन्यत्रान्यत्र युक्तेषु किं स शोचेत्ततः परम् ॥ २२ ॥
यथोद पाने महति सर्वतः सम्प्लुतोदके ।
एवं सर्वेषु वेदेषु ब्राह्मणस्य विजानतः ॥ २३ ॥
अङ्गुष्ठ मात्रः पुरुषो महात्मा
न दृश्यतेऽसौ हृदये निविष्टः ।

अजश्चरो दिवारात्रमतन्द्रितश् च
स तं मत्वा कविरास्ते प्रसन्नः ॥ २४ ॥
अहमेवास्मि वो माता पिता पुत्रोऽस्म्यहं पुनः ।
आत्माहमपि सर्वस्य यच्च नास्ति यदस्ति च ॥ २५ ॥
पितामहोऽस्मि स्थविरः पिता पुत्रश्च भारत ।
ममैव यूयमात्मस्था न मे यूयं न वोऽप्यहम् ॥ २६ ॥
आत्मैव स्थानं मम जन्म चात्मा
वेदप्रोक्तोऽहमजर प्रतिष्ठः ॥ २७ ॥
अणोरणीयान्सुमनाः सर्वभूतेषु जागृमि ।
पितरं सर्वभूतानां पुष्करे निहितं विदुः ॥ २८ ॥
॥ इति सनत्सुजातीय ॥

Please send corrections to sanskrit@cheerful.com
Last updated August 13, 2007